



# ශ්‍රී ලංකා ප්‍රජාතාන්ත්‍රික සමාජවාදී ජනරජයේ ගැසට් පත්‍රය

## අති විශේෂ

අංක 1623/11 - 2009 ඔක්තෝබර් 14 වැනි බදාදා - 2009.10.14

(රජයේ බලයපිට ප්‍රසිද්ධ කරන ලදී)

## I වැනි කොටස: (I) වැනි ඡේදය - සාමාන්‍ය

### රජයේ නිවේදන

එල්.ඩී.- බී. 2/2001.

1999 අංක 35 දරන ශාක ආරක්ෂක පනත

1999 අංක 35 දරන ශාක ආරක්ෂක පනතේ 12 වැනි වගන්තියේ (2) උපවගන්තිය යටතේ කෘෂිකර්ම සංවර්ධන හා ගොවිජන සේවා අමාත්‍යවරයා විසින් සාදන ලද නියෝග.

මෙහිපාල සිරිසේන,  
කෘෂිකර්ම සංවර්ධන හා ගොවිජන සේවා අමාත්‍ය.

2009 ඔක්තෝබර් මස 08 වැනි දින,  
කොළඹ.  
කෘෂිකර්ම සංවර්ධන හා ගොවිජන සේවා අමාත්‍යාංශයේ දී ය.

නියෝග

1. මෙම නියෝග “2009 අංක 01 දරන රෝග වැළැක්වීමේ, පාලනය කිරීමේ සහ මර්ධනය කිරීමේ (පොල් සහ වෙනත් තාල වර්ගයේ ශාක ) නියෝග” යනුවෙන් හඳුන්වනු ලබේ.

2. මෙම නියෝගවල උපලේඛනයේ I වැනි තීරයේ නිශ්චිතව දැක්වෙන පරිපාලන දිස්ත්‍රික්ක තුළ පිහිටියා වූ ද, එම උපලේඛනයේ II වැනි තීරයේ නිශ්චිතව දැක්වෙන ප්‍රාදේශීය ලේකම් කොට්ඨාසවලට අයත් වූ ද, ප්‍රදේශ මේ නියෝගවල කාර්ය සඳහා “රෝග බෝවී ඇති ප්‍රදේශ” වශයෙන් මෙයින් ප්‍රකාශයට පත් කරනු ලබන අතර එම ප්‍රදේශවල එකී උපලේඛනයේ III වැනි තීරයේ නිශ්චිතව දැක්වෙන රෝග වැළඳී ඇති ලෙස ප්‍රකාශයට පත් කරනු ලැබේ.

3. රෝග බෝවී ඇති යම් ප්‍රදේශයක් තුළ පිහිටි යම් ඉඩමක ඇති පොල් සහ වෙනත් තාල වර්ගයේ ශාක සම්බන්ධයෙන් මෙම නියෝග අදාළ වේ.

4. රෝග බෝවී ඇති හෝ නොමැති ප්‍රදේශවල ඇති පොල් සහ වෙනත් තාල වර්ගයේ ශාකවලට වැළඳී ඇති රෝග වැළැක්වීම, පාලනය කිරීම සහ මර්ධනය කිරීම සඳහා අධ්‍යක්ෂ ජනරාල්වරයා හෝ මේ පනත ප්‍රකාරව ඔහු විසින් පත් කරන ලද යම් බලයලත් නිලධාරියකු විසින් අවශ්‍ය කඩිනම් පියවර ගැනීම සහ අවශ්‍ය විධාන හෝ මාර්ගෝපදේශ නිකුත් කිරීම කළ යුතුය.

5. ඉහත කී ප්‍රදේශවල “පොල් කොළ කුණුවීම” සහ “ වැලිගම පොල් කොළ මැළවීම ” යන රෝග පවතින බවටත්, එසේ ප්‍රකාශිත ප්‍රදේශවල සහ අනෙකුත් ප්‍රදේශවල මෙම රෝග පැතිරීම වැළැක්වීමටත්, පාලනය කිරීමටත්, මර්දනය කිරීමට මෙම නියෝග ප්‍රකාරව පියවර ගත යුතු බවටත් මහජනතාව වෙත දැනුම් දෙමින් සිංහල, දෙමළ සහ ඉංග්‍රීසි භාෂාවලින් දිනපතා පුවත්පත්වල නිවේදනයක් පළ කිරීමට අධ්‍යක්ෂ ජනරාල්වරයා විසින් කටයුතු සැලැස්විය යුතුය. තවද එම නිවේදනයේ ප්‍රකාශිත ප්‍රදේශ සඳහා පත්කරන ලද සෑම බලයලත් නිලධාරියෙකුගේම නම සහ ලිපිනය සඳහන් විය යුතු ය.

6. අවස්ථාවෝචිත පරිදි තමාට අයත් යම් ඉඩමක හෝ තම සත්තකයේ ඇති යම් ඉඩමක ඇති පොල්ගස්වල හෝ තාල වර්ගයේ ගස්වල ඉහත කී නියෝගයේ III වැනි තීරයේ නිශ්චිතව දැක්වෙන රෝගවලින් එකක් හෝ රෝග දෙකම ඇති බවට රෝග බෝවී ඇති යම් ප්‍රදේශයක හෝ ඉන් පිටත ඇති ඉඩමක අයිතිකරුට හෝ පදිංචිකරුට සැකයක් ඇතිවුවහොත්, ඔහු විසින් වහාම එම කරුණ පිළිබඳව අධ්‍යක්ෂ ජනරාල්වරයාට හෝ යම් බලයලත් නිලධාරියකුට දැන්විය යුතුය.

7. ඉහත කී III වැනි තීරයේ නිශ්චිතව දැක්වෙන රෝගවලින් එකක් හෝ රෝග දෙකම පොල්ගස්වලට හෝ තාල වර්ගයේ වෙනත් ගස්වලට බෝවී ඇති බවට හෝ බෝවී ඇති බවට සැක කරන බවට යම් දැනුම්දීමක් ලැබුණ වහාම අවස්ථාවෝචිත පරිදි අධ්‍යක්ෂ ජනරාල්වරයා හෝ බලයලත් නිලධාරියකු විසින් වහාම ඒ බව පොල් පර්යේෂණ ආයතනයේ අධ්‍යක්ෂවරයා වෙත දැනුම් දිය යුතුය. ඉන්පසු එම ඉඩමේ අදාළ රෝගය හෝ රෝග ඇද්ද යන්න ස්ථිරව දැන ගැනීම සඳහා පොල් පර්යේෂණ ආයතනයේ අධ්‍යක්ෂවරයා සහ අධ්‍යක්ෂ ජනරාල්වරයා හෝ බලයලත් නිලධාරියා විසින් අවශ්‍ය පියවර ගත යුතුය.

8. 7 වැනි නියෝගය ප්‍රකාරව ස්ථිරවීමෙන් පසු, රෝගය පාලනය කළ හැක්කේ කෙසේ ද සහ රෝගය පාලනය කිරීමට හා මර්දනය කිරීමට ගත යුතු පියවර පිළිබඳව උපදෙස් ඇතුළත් විධාන හා මාර්ගෝපදේශ අවස්ථාවෝචිත පරිදි අධ්‍යක්ෂ ජනරාල්වරයා විසින් හෝ බලයලත් නිලධාරියා විසින් අයිතිකරුට හෝ පදිංචිකරුට නිකුත් කළ යුතු ය. එම විධාන හා මාර්ගෝපදේශවලට අනුකූලව ක්‍රියා කිරීම එවැනි සෑම අයිතිකරුවකුගේම සහ පදිංචිකරුවෙකුගේම කාර්යය වන්නේ ය.

9. එම විධානවලට හෝ මාර්ගෝපදේශවලට අනුකූලව ක්‍රියා කිරීම පැහැර හරින සෑම අයිතිකරුවකුම හෝ පදිංචිකරුවකුම මේ පනත යටතේ වරදකට වරදකරු වන්නේ ය.

10. මෙම නියෝග යටතේ තම බලතල ක්‍රියාත්මක කිරීමේ දී මෙම නියෝගවල III වැනි තීරයේ නිශ්චිතව දැක්වෙන රෝගවලින් එකක් හෝ දෙකම බෝවී ඇති පොල්ගස් හෝ තාල වර්ගයේ ගස් ඇති කවර හෝ ඉඩමකට ඇතුළු වී රෝග බෝවී ඇති එම ගස් කපා දැමීමට හෝ වෙනත් ආකාරයකින් විනාශ කිරීමට සෑම බලයලත් නිලධාරියකුටම බලය ඇත.

11. රෝග බෝවී ඇති ප්‍රදේශවලින් සාර්ථක ලෙස රෝගය මර්දනය කර ඇති බවට ස්ථිර වීමෙන් පසු අදාළ ප්‍රදේශයේ තවදුරටත් එම රෝගය නොපවතින බවට මහජනතාවට දැනුම් දෙමින් සිංහල, දෙමළ හා ඉංග්‍රීසි භාෂාවලින් දිනපතා පුවත්පත්වල දැන්වීමක් පළ කිරීමට අධ්‍යක්ෂ ජනරාල්වරයා කටයුතු සැලැස්විය යුතුය.

12. 11 වැනි නියෝගය ප්‍රකාරව දැන්වීමක් පළ කරනතුරු, කිසිම තැනැත්තකු විසින් එම තැනැත්තාට අධ්‍යක්ෂ ජනරාල්වරයාගෙන් ලිඛිත උපදෙස් ලැබුනේ නම් මිස,

- (අ) රෝග බෝවී ඇති ප්‍රදේශ තුළ නිපදවන ලද පොල් හා වෙනත් තාල වර්ගයේ පැල සිටුවීම සහ පැල තවාන් පවත්වාගෙන යාම ;
- (ආ) තාල වර්ගයට අයත් ඕනෑම ශාකයක් හෝ අමු හෝ සජීවී ශාක කොටසක් (ලෙලි රහිත පොල් හා පුවක් හැර) රෝග බෝවී ඇති ප්‍රදේශ වලින් පිටතට ප්‍රවාහනය කිරීම

නොකළ යුතුය.

තාල වර්ගයේ ශාක ආශ්‍රිතව සකස් කරන ලද වියළි නිම් භාණ්ඩ ප්‍රවාහනය සම්බන්ධයෙන් මෙම නියෝග අදාළ නොවේ.

13. මෙම නියෝගවල -

“පනත” යන්නෙන් 1999 අංක 35 දරන ශාක ආරක්ෂක පනත අදාළ වේ.

“අධ්‍යක්ෂ ජනරාල්වරයා” යන්නෙන් කෘෂිකර්ම අධ්‍යක්ෂ ජනරාල්වරයා අදහස් වේ.

14. අංක 1542/7 හා 2008.03.24 සහ අංක 1588/6 හා 2009.02.10 දින දරන අතිවිශේෂ ගැසට් පත්‍රවල පළ කරන ලද නියෝග මින් අවලංගු කෙරේ.

උපලේඛනය

I වැනි තීරය පරිපාලන දිස්ත්‍රික්කය	II වැනි තීරය ප්‍රාදේශීය ලේකම් කොට්ඨාසය	III වැනි තීරය රෝගය
<p>1. මාතර</p> <p>2. ගාල්ල</p> <p>3. හම්බන්තොට</p>	<p>වැලිගම, වැලිපිටිය, මාතර, තිහගොඩ, කඹුරැපිටිය, කිරිින්ද, පුහුල්වැල්ල, මාලිම්බඩ, අකුරැස්ස, හක්මණ, දෙවිනුවර, දික්වැල්ල සහ අතුරලිය ප්‍රාදේශීය ලේකම් කොට්ඨාසය</p> <p>හබරාදුව, ගාල්ල - කඩවත්සතර, අක්මිමන සහ ඉමදුව ප්‍රාදේශීය ලේකම් කොට්ඨාසය</p> <p>වලස්මුල්ල, තංගල්ල, ඕකේවෙල සහ බෙලිඅත්ත ප්‍රාදේශීය ලේකම් කොට්ඨාසය</p>	<p>පොල් කොළ කුණුවීම වැලිගම පොල් කොළ මැළවීම</p>

10-992